



GĦAQDA ҒBIEB IL-KAPPELLI MALTIN

Ġunju 2024

Ғarga Nru 41



EDITORJAL

Kumitat 2024-2025

President

Rita Buhagiar

Viċi-President

Miriam Schembri

Segretarju

Adrian Schinas

Teżorier

Angele Xuereb

Relazzjonijiet Pubbliċi

Norbert Gingell

Korrispondenza

RoseAnn Mamo

Amministratur Facebook

Owen Caruana

Membru

Godfrey Mangion

Fuljett

Ġbir ta' informazzjoni:

Norbert Gingell

Issettjar: Miriam Schembri

Għal aktar tagħrif u
stejjer fid-dettal dwar
il-kappelli żuru s-sit

www.kappellimaltin.com

Ritratt tal-faċċata:

Knisja Parrokkjali l-Antiki ta'
Loretu

Ritratt: Norbert Gingell

Gheżiež Membri u Hbieb,

Bħal kull sena l-attività li kulhadd ikun qed jistenna, dik li nżuru knejjes u kappelli f' Għawdex kienet suċċess. L-attendenza kienet numeruża għal darb'oħra, u hawn nieħu l-okkazzjoni biex f'isem il-Kumitat niringrazzjaw lill-koppja Micallef li ta' kull xahar jorganizzaw u jiġbru numru tajjeb ta' Żabbarin biex jattendu għall-attivitàjiet li torganizza l-Għaqda.

Kienet attività organizzata tajjeb, għalkemm it-temp ma kienx sabiħ, hekk li spiċċajna nieħdu tixriba meta ħriġna mill-knisja ta' Santa Luċija. U biex tgħaxxaq kollox, mar id-dawl tal-knisja waqt li kien qed irieghed u bix-xita niezla. Imma kienet avventura wkoll.

Hawnhekk hu lok li niringrazzjaw lil Kav. Joe Attard li bħal dejjem insibuh biex jagħmlilna l-kuntatti sabiex jifthulna l-knejjes u kappelli, u dan jagħmlu b'ċertu żelu u entusjażżmu. Li ma kienux l-kuntatti tiegħu, kieku xogħol il-kumitat kien ikun aktar problematiku biex norganizzaw il-ħarġa għal Għawdex.

Issa fadal l-aħħar attività għal din is-sena, dik tax-xahar ta' Ġunju. Aktar dettalji fejn se tiġi organizzata l-attività issibuha fiċ-ċirkolari li qed tirċievu ma dan il-fuljett elettroniku.

Matul ix-xhur sajjin, il-Kumitat jibqa jiltaqgħa skont l-Istatut fejn nieħdu l-okkazzjoni sabiex nippjanaw l-attivitàjiet ta' ħarġiet u oħrajn għax xhur Ottubru – Ġunju 2025.

N. Gingell

Għal Kumitat



Membri jisingħu lil Kav. Joe Attard fil-Knisja tal-Viżitazzjoni 'Taz-Żejt'

Il-Knisja Parrokkjali I-Antika ta' Loreto

Għajnsielem, Għawdex



Dehra tal-Knisja Parrokkjali I-Antiki ta' Loreto

Id-devozzjoni lejn din in-niċċa malajr kibret. Jিংhad ukoll li ċertu Indri Xuereb imlaqqam 'tal-Możrid' kien saħansitra jagħmel sinjal b'qanpiena sabiex in-nies tingabar titlob quddiem din ix-xbieha tal-Madonna. Ġieli saru purċissjonijiet minn Nadur sa ħdejn din in-niċċa.

In-nies t'Għajnsielem talbu permess li tinbena kappella żgħira fl-inħawi. Kien fis-sena 1810 li l-Kappillan tan-Nadur Dun Françisk Sapiano tahom il-permess, u l-kappella bdiet tinbena. Ix-xogħol tal-bini gie fdat f'idejn l-imgħallem Françisk Gafa. Tlestiet fl-1820 u giet iddedikata lill-Madonna ta' Loreto. Giet imbierka fid-9 ta' Settembru 1820 u fl-istess ġurnata l-kwadru titolari, xogħol ta' Mikiel Busuttil, twassal proċessjonalment mill-knisja tan-Nadur għal dik t'Għajnsielem fejn tqiegħed f'postu dakinhar stess.

Il-paroċċa t'Għajnsielem ħarġet minn dik tan-Nadur. Dan sar b'digriet speċjali li l-Papa Piju IX ħareġ fl-20 ta' Jannar 1855. Imma d-devozzjoni lejn il-Madonna ta' Loreto tmur aktar lura minn hekk.

Jingħad li ċertu Anġlu Grech, magħruf bħala 'tax-Xini', devot kbir tal-Madonna, kien iħobb jieħu l-merħla tiegħu fil-kampanja t'Għajnsielem tirgħa, meta darba minnhom, jirrakonta hu, ra dehra ta' mara liebsa l-abjad li talbitu biex fl-inħawi titwaqqaf statwa ddedikata lilha. Anġlu ma tantx ħela żmien u din l-istatwa tal-ġebel malajr saret u tqiegħdet f'niċċa. Dan seħħ meta Għajnsielem kien għadu raħal żgħir li fih kienu jgħammru ftit bdiewa u raħħala.



Il-Madonna ta' Loreto (1820)
Michele Busuttil (1762 - 1831)
Knisja Madonna ta' Loreto (Il-Qadima) - Għajnsielem - Gozo

Kwadru titolari tal-Madonna ta' Loreto



San Andrija ta' Ġużeppi Cali



San Ġużepp ta' Ġużeppi Cali

Meta Għajnsielem kompli jikber, in-nies tal-lokal talbu sabiex isir parroċċa għalih. Kien fis-sena 1854 li l-ewwel saret viċi parroċċa biex imbagħad sena wara, f'26 ta' Jannar 1855, saret parroċċa.

Wara li saret parroċċa, il-kappella tkabbret darbtejn minn dik originali, darba fl-1867 u aktar tard fl-1877. Il-knisja li naraw illum hi f'għamla ta' salib Latin u għandha stil t'arkitetura Dorika. Kienet giet ikkonsagrata fit-30 ta' Ġunju 1889 mill-Isqof t'Għawdex Mons. Gużeppi Maria Camilleri.



Madonna tar-Rużarju ta' Ġużeppi Cali

F'din il-knisja nsibu it-titular, Madonna ta' Loreto, xoghol ta' Michele Busuttil, maħdum fl-1820. Insibu wholl numru ta' pitturi ta' Giuseppe Cali, li saru bejn 1890 u 1914. L-istatwa titulari nħadmet f'Marsilja, Franza fl-1866. Din saret b'ringrazzjament minn nies t'Għajnsielem talli kienu ħelsuha ħafif mill-pesta tal-1865.

Fil-bidu tas-seklu XX, għalkemm il-knisja kienet diġà tkabbret darbtejn, kienet saret zgħira għall-abitanti t'Għajnsielem, għalhekk il-Kappillan ta' dak in-nhar, Dun Franġisk Mallia, iddeċieda li jibni knisja ġdida, dik li naraw illum.

*Kitba: Louis Fenech
Informazzjoni miġbura minn diversi sorsi*

Ritratti: N Gingell, Owen Caruana u Internet

Il-Knisja tal-Viżitazzjoni 'Taž-Žejt'

L-Għarb, Għawdex



Il-Knisja tal-Viżitazzjoni 'Taž-Žejt'

Fl-Għarb insibu knisja ddedikata lill-Viżitazzjoni ta' Marija lil Santa Elizabetta, u li minħabba legġenda li hemm marbuta magħha, hi aktar magħrufa bħala 'taž-Žejt'.

Jingħad, li f'dan ir-raħal kienet tgħix mara xiha li kienet taqla' x'tiekol billi taħdem il-bizzilla. Kienet fqira imma devota kbira tal-Madonna. Ta' kuljum kienet tmur titlob f'din il-knisja. Għalkemm kienet tixtieq li ta' kuljum ukoll tieħu ž-žejt biex tixegħlu quddiem il-Madonna, minħabba l-faqar tagħha ma setgħetx tagħmlu dan.

Jum minnhom sebheth ma tiflaħx u ma setgħetx tmur il-knisja. Waqt li kienet ma tiflaħx dehrtilha mara sabiħa u

qaltilha biex tmur il-knisja u tieħu magħha vażett. Meta waslet ħdejn il-knisja indunat li minn taħt il-knisja beda ħiereg iż-žejt. Il-mara bdiet tieħu minn dak iż-žejt biex tixgħelu quddiem il-Madonna.

L-ewwel darba li tissemma din il-knisja kien fil-viżta apostolika ta' Mons. Pietru Dusina fl-1575, fejn semma li sab knisja ta' "Sancta Maria Virtutis" jew tal-Virtù, li kienet tinsab f'kundizzjoni tajba ħafna.

Jidher li l-knisja li naraw illum inbniet fl-1675 minflok oħra li kienet għet iprofanata fl-1657.

Fil-kantunieri tal-faċċata il-knisja għandha żewġ pilastri twal ta' stil Doriku li jerfgħu l-entablatura. Fuq il-gwarniċun hemm frontispizju ta' stil Vignola li l-kurvi tiegħu jinżlu lejn żewġ piramidi f'għamla ta' ilsna tan-nar.



L-altar ewlieni tal-Knisja tal-Viżitazzjoni 'Taž-Žejt'



Pittura ta' Sant'Anna u l-Madonna tfajla



Il-Viżitazzjoni tal-Madonna (1726)
Gian Nicola Buhagiar (1698 - 1752)
Tal-Viżitazzjoni tal-Madonna (Taž-Żejt) - Għarb Gozo

Kwadru titular tal-Viżitazzjoni tal-Madonna

Il-knisja għandha pjanta rettangolari u fiha tliet altari, il-magġur u tnejn oħra fil-ġnub tal-knisja. It-titular, li juri lil Santa Elizabetta u San Ġwakkin jilqgħu lill-Madonna, qiegħed bejn żewġ pilastri ta' stil Joniku u fi prospettiva għamla ta' purtiera.

Fil-ġnub tal-artal magġur hemm żewġ kwadri oħra, xogħol ta' Pawlu Camilleri Cauchi; wieħed juri lil San Ġużepp u lill-Madonna u l-ieħor juri l-għażla mit-Trinità tal-Madonna biex tkun Omm l-Iben t'Alla.

F'din il-knisja insibu wkoll Kurċifiss ta' Wistin Camilleri (1920) u Via Sagra magħmula minn statwi żgħar maħduma minn Alfred Camilleri Cauchi (1966). Fil-knisja hemm ukoll xi kwadri *ex voto*. Opra rikka oħra li tinsab f'din il-knisja hi l-ventaltar tal-ġild impitter li sar fl-1736.

Bejn id-29 t'Awwissu 1679 – meta l-Isqof Gerolamo Molina waqqaf parroċċa fin-naħa tal-punent t'Għawdex – u l-1729 din serviet bħala knisja parrokkjali.

Kitba: Louis Fenech

Informazzjoni miġbura minn diversi sorsi

Ritratti: N Gingell u M Schembri



Statwi tal-Via Sagra li jinstabu fil-Knisja tal-Viżitazzjoni 'Taž-Żejt'

Il-Kappella ta' San Dimitri L-Għarb, Għawdex



Il-faċċata tal-kappella ta' San Dimitri

Il-poeta Ġizwita Patri Ġużè Delia jinseg poezija ħelwa li tfakkar il-leggenda ta' meta omm – Żugina - hekk kif saret taf li l-furbani kienu ħatfu lil binha Matthew ilsir, marret titlob b'herqa lil San Dimitri fil-kappella tiegħu sabiex jehilsilha lil binha. Wiegħditu li jekk iġibilha lura lill-binha, tixgħellu qasba żejt. Il-qaddis sema' t-talb tal-omm, inqala' biż-żiemel b'kollox mill-kwadru u telaq illebbet biex jilħaq ix-xini li fuqu kien hemm Matthew. Wara ftit il-qaddis deher ġej lura b'Mattew

miegħu fuq iż-żiemel u Żugina zammet il-wegħda tagħha.

Il-kappella ddedikata lil San Dimitri tinsab f'xifer ta' għolja magħruf bħala Ras San Mitri 'l barra mir-raħal tal-Għarb. Jingħad li l-ewwel kappella nbriet fil-bidu tas-seklu XV minn Dun Franġisk Depena. Mons. Pietru Dusina fil-viżta apostolika tal-1575 kien żar din il-kappella u jgħidilna li kellha dħul ta' ħames ewwieq minn raba', bl-obbligu li tingħata xema' ta' ratlejn lill-Katidral ta' Malta. Mons. P. Dusina kien sabha traskurata u ordna li jsiru t-tiswjiet u li jitwaħħlu bibien tal-injam. Dan kellu jsir fi żmien xahrejn taħt piena ta' għoxrin skud, u sakemm isiru t-tiswijiet id-dħul tal-kappella jgħaddi lill-parroċċa.

L-Isqof Michele Balaguer żar din il-kappella fl-24 ta' Mejju 1657 u sabha abbandunata, iprofanaha u ordna li ma jsiru l-ebda funzjonijiet fiha.



L-altar tal-kappella ta' San Dimitri

Fl-1736 Dun Mario Vella reġa' bena din il-kappella. Ġiet imbierka mill-Arcipriet tal-Għarb Dun Publius Refalo fil-11 t'April 1809.

Minn barra, l-kappella għandha faċċata sempliċi b'bieb bejn żewġ pilastri fuq kull naħa. Aktar 'l fuq hemm tieqa tonda biex tagħti d-dawl lill-kappella u aktar 'l fuq insibu kampnar forma ta' ħnejja b'qanpiena.

Minn ġewwa l-kappella għandha artal tal-ġebel li sar mill-benefattur Wenzu Gatt. Hemm ukoll artal mejda. It-titular, ta' pittur mhux magħruf, juri lil San Dimitri riekeb fuq żiemel iħares lejn mara fuq naħa filwaqt li n-naħa l-oħra hemm raġel bil-ktajjen. Fil-kwadru tidher id-data tal-1810, aktarx id-data ta' meta sar. Kien ġie restawrat minn Wistin Camilleri fl-1937. Fuq kull naħa tat-titular insibu żewġ kwadri, wieħed tal-Assunta u l-ieħor ta' Sant'Aristakru. Għandha saqaf troll b'sitt arkati li jserrġu fuq ċinta li ddu mal-kappella, u li jingħaqdu b'xorok tat-tlieta. Il-kappella tinsab f'kundizzjoni tajba ħafna.



San Dimitri (1810)
Pittur mhux magħruf
Kappella San Dimitri - Għarb Gozo

Kwadru titulari ta' San Dimitri

Kitba: Louis Fenech - Informazzjoni miġbura minn diversi sorsi

Ritratti: N Gingell



Il-kappella ta' San Dimitri f'nofs il-kampanja tal-Għarb

Il-Knisja ta' Santa Luċija Għawdex



Il-faċċata tal-knisja ta' Santa Luċija

Il-knisja ddedikata lil Santa Luċija vergni u martri f'Għawdex tinsab fir-raħal żgħir li jgib l-istess isem. Dan jinsab ftit 'il bogħod mir-raħal ta' Kerċem.

Mhux magħruf meta nbriet l-ewwel knisja ad unur lil din il-qaddisa f'dan il-lokal, iżda żgur li kien aktar minn 400 sena ilu. Knisja oħra qabilha fl-istess sit kienet ipprofanata fl-1544. Din il-knisja tissemma' mbgħad fiż-żjara appostolika ta' Monsinjur Pietro Dusina li kien għamel lil din il-knisja fl-1575. Dusina kien sabha f'kundizzjoni ħażina ħafna u reġa' pprofanaha għax la kellha rettur, la bibien u lanqas altar. Hu ordna li kellu jinbena salib minflokha. Jidher li l-bdiewa li kienu joqgħodu f'dawk l-inħawi rranġawha jew bnewha mill-ġdid u sal-1598 kienet reġgħet bdiet

tintuża. Fiż-żjara tal-Isqof Tommaso Gargallo tal-1608, jissemma' li fiha sab pittura "a tempera" fuq linjam li kienet tinstab fuq l-altar. Jidher li nhar ta' Sibt il-knisja kienet tkun miftuħa għal dawk il-persuni devoti, l-aktar bdiewa tal-viċin, li kienu jkunu jridu jżuruha. Iżda maz-zmien din reġgħet intelqet u giet ipprofanata fl-1657.

Il-knisja li naraw illum taf l-oriġini tagħha mill-knisja li nbriet mijjiet ta' snin ilu. Kif għedna maż-żmien din tkabbret biex tagħmel tajjeb għal kumdita tan-nies tal-post li kienu qegħdin jżriedu. Jidher li l-knisja li naraw illum inbriet mill-ġdid lejn l-aħħar tas-seklu tmintax mill-kanonku Mikelang Dandalone.

Il-kanonku Dandalone ppretenda li jkun hu l-ewwel rettur ta' din il-knisja mibnija



L-altar ewlieni tal-knisja ta' Santa Luċija



Il-Madonna Tas-Silġ ma' Santa Luċija
Skola Rocco Buttagiar (1723-1805)
Knisja Santa Luċija - Kerċem Gozo

Il-kwadru titular Madonna tas-Silġ

mill-ġdid peress li hu kien ukoll rettur ta' benefikat imsejjah "tal-knejjes rurali". L-Arċipriet Cassar tal-Katidral ma qabilx u l-kwestjoni marret f'Ruma. Iżda sa ma waslet id-deċiżjoni lura, it-tnejn kienu laħqu mietu u r-rettur tagħha kien beda jiġi nnominat mill-Isqof.

Din il-knisja kisbet ċertu importanza meta bejn is-snin 1848 u 1851 serviet ta' viċi parroċċa għall-istess lokal u anki għan-nies ta' Kerċem. Dan seħħ peress li l-knisja ta' San Girgor il-Kbir, li illum hi l-parroċċa ta' dan ir-raħal, kienet għadha qed tinbena. Wara li tlestiet, il-knisja ta' San Girgor saret il-parroċċa fl-1885.

Minn meta nbriet din il-knisja tkabbret darbtejn, l-ewwel darba fil-bidu tas-seklu għoxrin u imbagħad wara t-tieni gwerra dinjija bejn l-1951 u 1952. Il-knisja u l-altar maġġur reġġhu gew ikkonsagrati fid-9 ta' Novembru 1952 mill-isqof Pietru Pace.

Fil-bidu tas-seklu għoxrin inbriet il-faċċata eżistenti tal-knisja. Din il-knisja għandha faċċata sabiħa ħafna imzejna b'erba' pilastri shaħ u żewġ nofsijiet, kollha ta' stil Joniku. Dawn jerfgħu l-entablatura sħiħa li fin-nofs hi maħruġa naqra 'l barra u li fuq il-gwarniċa hemm pediment triangolari. Warajh hemm ħajt ta' tliet filati li fit-tarf għandu żewġ balavostri kbar. Fin-nofs fuq il-pediment hemm il-kampnar. Dan kien



Dehra panoramika tal-knisja fir-raħal ta' Santa Luċija

ittella' fl-1908. Fl-1948 ingabu sett ta' erba' qniepen minghand id-ditta John Taylor tar-Renju Unit.

Il-knisja minn gewwa hi kbira u meta wiehed jaraha minn barra forsi jitqarraq u jahseb li ser jidhol f'xi knisja zghira. Ghandha l-forma ta' salib Latin, fejn l-erba' pilastri magguri ta' stil Doriku jerfgħu erba' arkuni u erba' pendentivi jew lunetti li mbagħad fuqhom hemm tistrieħ il-koppla semisferika. Il-friegħi tas-salib huma msaqqfa b'saqaf troll ta' stil barokk, li jitla' minn attiku jew sekond'ordni u li fil-ġnub għandu t-twieqi.

Il-lunetti, l-apside tal-kor u s-saqaf huma miksija mill-pittura verament sabiħa ta' Ġużeppi Briffa li saret fl-1953. Barra l-altar maggur il-knisja għandha żewġ kappelluni, li fihom altar kull wiehed. L-altari għandhom perspettiva verament sabiħa fuq stil barokk. Il-knisja fiha wkoll gallerija tal-orgni.

L-altar maggur hu tal-irħam. It-titular jirrapreżenta lil Santa Luċija bil-palma u par għajnejn fi platt li jissimbolizzaw ir-rebħa tal-martirju u d-dawl tal-fidi Nisranija. Hi tidher qegħda titlob lil Madonna, li għandha l-Bambin Ġesù f'idejha, biex tinterċedi għall-erwieħ tal-Purgatorju, li jidhru fuq in-naħa tal-lemin tal-kwadru. Sfortunatament ma nafux minn pittur dan il-kwadru antik li hu sabiħ ħafna.

Fiz-żewġ kappelluni l-oħra hemm żewġ altari li huma ddedikati wiehed lil San Pietru u lil San Pawl u l-ieħor lil Ħarba tas-Sagra Familja lejn l-Eġittu. Dawn il-kwadri jidhru li huma tat-tmintax-il seklu, imma ma nafux min pittirhom. Bhal l-altar maggur dawn l-altari għandhom perspettiva sabiħa ħafna fuq stil barokk.

Il-pittura li naraw fil-koppla saret fis-sena 2004. Din saret mill-pittur Austin Camilleri u tirrapreżenta l-glorifikazzjoni tal-martri. Hija mnebbħa mill-ktieb tal-Apokalissi 7, 9 -14. Din hija pittura fuq stil modern, li hi sabiħa ħafna. Fil-knisja nsibu ukoll statwa ta' Santa Luċija li saret mill-istatwarju Għawdxu Wistin Camilleri fis-sena 1920. Għaliha kienu ħalsu l-emigranti tal-Awstralja u l-Amerika. Hemm ukoll statwi oħra tal-Qalb ta' Ġesù u ta' San Tumas.

F'Dicembru ta' kull sena ssir il-festa ad unur din il-qaddisa martri.



Artal tal-ġenb

Kitba ta' Roderick Busuttil

Ritratti: N Gingell, Owen Caruana